

# ዜና ዕረፍቲ



መቐለ ሕዳር 01/2009(ድወት) መሰራቲ ድምፂ ወያነ ትግራይ ተጋዳላይ ጎይትአም ታደሰ ወ/ማርያም ካብ'ዚ ዓለም ብሞት ተፈልዩ።

ተጋዳላይ ጎይትአም ታደሰ ወ/ማርያም ድምፂ ወያነ ትግራይ 30 መስከረም 1972ዓ.ም ኣብ ሬድዮ ድምፂ ሓፋሽ ኣብ ሳሕል ኤርትራ ፈነወ ካብ ዝጀመረላ ዕለት ጀሚሩ ክሳብ እዛ ዕለት ንልዕሊ 37 ዓመታት ኣብ ዝተፈላለዩ መደብ ስራሕን ደረጃታት ሓላፍነትን ተመዲቡ እናሰርሐ ዝመፀ ፅኑዕን ህርኩትን ተቐላሳይ ነይሩ።

ብፃይ ጎይትአም ታደሰ ካብ ወላዲኡ ኣይተ ታደሰ ወ/ማርያም ካብ ወላዲቱ ወ/ሮ ግደይ ገብረዕብይ ኣብ ዞባ ሰሜን ምዕራብ ወረዳ ኣስገደ ፅምብላ ጣብያ ዓዲ ደጎል 7 መስከረም 1945ዓ.ም ተወለዱ።

ዕድሚኡ ንትምህርቲ ምስ ኣኸለ ካብ 8ተ ዓመት ዕድሚኡ ጀሚሩ ካብ 1955ዓ.ም ክሳብ 1962ዓ.ም ካብ 1ይ ክፍሊ ክሳብ 8ይ ክፍሊ ኣብ ከተማ እንዳስላሳ ሸረ ተማሂሩ ፤ድሕሪ እዚ ናብ ከተማ መቐለ ብምዝወዋር ካብ 1963ዓ.ም ክሳብ 1966ዓ.ም ካብ 9ይ ክፍሊ ክሳብ 12 ክፍሊ ተማሂሩ ኣጠቓሊሉ። ድሕሪ ውድቀት ደርግ 1989ዓ.ም ኣብ ቢዝነስ ኮሌጅ ብማንጅመንት ዲፕሎማ ኣብ 1999ዓ.ም ድማ ብማንጅመንት ባቸለር ዲግሪ ተመሪቁ እዩ።

ኣብቲ ወቅቲ ኣብ ዝተፈጠረ ውፁይ ወያናይ ምንቅስቃስ እናተሳተፈ ፀኒሑ ድሕሪ ውድቀት ስርዓት ሃ/ስላሰ ርታት ሓርነት ብረታዊ ቃልሲ ህዝቢ ትግራይ ኣብ በረኻታት ደደቢት ካብ ዝተወለዐሉ ፅባሕ ካብ 1968ዓ.ም ጀሚሩ ኣባል ስርዓት ብምዃን ክሳብ 1969ዓ.ም ብንጥፈታትን ተወፋይነትን እናተንቀሳቐሰ ፀኒሑ።

ኣብ መስከረም 1969ዓ.ም ጀሚሩ ናብ መስርዕ ሰራዊት ህወሓት ተፀምቢሩ ኣብ ተዋጋይ ሓይሊ ተመዲቡ ግቡኡ እንትፍፅም ኣብ 5 መጋቢት 1970 ምስ ሰራዊት መስፍናዊት ኢድዮ ኣብ ከባቢ እንዳባጎና ዝተኻየደ ደማዊ ኩናት ከቢድ መወጋእቲ ስለዘጋጠም ንሕክምና ናብ ኤርትራ ተላኪኹ ኣብ ሳሕል ኣብ ሕክምና ፀኒሑ።

ኣብ 30 መስከረም 1972ዓ.ም ድምፂ ወያነ ትግራይ ፈነወ እንትጅምር ብፃይ ኅይትኣም ሕክምንኡ ወዲኡ ስለዝፀንሐ ምስቶም ጀመርቲ ብፃት ሳልሳይ ኣባል ኮይኑ ካብቶም ፈለምቲ ጋዜጠኛታት ድምፂ ወያነ ትግራይ ሓደ ንምጂን ታሪኽ ዝሓረዮ ብፃይ ነይሩ።

ብፃይ ጉይተኣም ፅኑዕ ውድባዊ እምነት ዝነበሮ ሓላልን መፍቀሪ ብፃቱን እንትኸውን ኣብ ዝሓለፉ ልዕሊ 37 ዓመታት ኣብ መደብ ስራሕ ጋዜጠኛነት ፣ ዝተፈለለዩ ጣብያታት ሬድዮ ብምክትታል ፣ ውዳበታት ኣብ ምትሕብባር ፣ ስራሕቲ ምምሕዳር ኣብ ምምራሕን ሓላፊ ዋና ክፍሊ ምዕባለ ሓይሊ ሰብን ምምሕዳር ንብረትን ኮይኑ እናሰርሐ ፀኒሑ።

ብፃይ ኅይትኣም ታደሰ ብዝሓደሮ ሕማም ኣብ ውሽጢ ዓድን ኣብ ወፃኢን ሓገዝ ሕክምና ክግበረሉ ፀኒሑ ሎሚ ረፋድ 1 ሕዳር 2009ዓ.ም ዓሪፉ።

ስነ- ሰርዓት ቀብሩ ሎሚ ድሕሪ ቀትሪ ሰዓት 10:00 ኣብ እንዳማርያም ዓዲ ሸምድሑን መቐለ ክፍፀም እዩ።

ንስድራቤቱን፣ ብፃቱን ፈተውቱን ፅንዓት ንምነ!!